

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāśahasram ||

|| kāñcanapaddhatiḥ dvāviṃśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ kāñcanapaddhatiḥ dvāviṃśī ॥

śrīmān veṅkaṭanāthāryaḥ kavitārkkikakesarī |
vedāntācāryavaryo me sannidhattāṃ sadā hr̥di ॥

kalyāṇaprakṛtiṃ vande bhajantīṃ kāñcanaśriyam |
padārham̐ pādūkāṃ śaureḥ pada eva niveśitām ॥ 22.1 ॥

madhujittanukāntitaskarāṇāṃ
jaladānāmbhayaṃ vidhātukāmā |
capaleva tadañghrimāśrayantī
bhavatī kāñcanapāduke ! vibhāti ॥ 22.2 ॥

nikaṣīkṛtaramyakṛṣṇaratnā
bhavatī kāñcanasampadam̐ vyanakti |
paripuṣyati pāduke ! yadīkṣā
sahasā naḥ samaloṣṭakāñcanatvam ॥ 22.3 ॥

surabhirnigamaiḥ samagrakāmā
kanakotkarṣavatī padāvani ! tvam |
diśasi pratipannamādhavaśrīḥ
aniśonnidramaśokavaibhavaṃ naḥ ॥ 22.4 ॥

sati varṇaguṇe suvarṇajāteḥ
jagati khyātamasaaurabhādavarṇam |
śrutisaurabhaśālinā svahemnā
bhavatī śauripadāvani ! vyudāsthat ॥ 22.5 ॥

pratipannamayūrakaṇṭhadhāmnā
pariśuddhena padāvani ! svakena |

kamalāstanabhūṣaṇocitaṃ tat

bhavatī ratnamalaṅkaroti hemnā || 22.6 ||

kāntyā paraṃ puruṣamāpraṇakhāt suvarṇaṃ

kartuṃ kṣamā tvamasi kāñcanapādarakṣe ! |

anyādrśīṃ diśasi yā vinatasya dūrād

āragvadhastabakasampadamindumauleḥ || 22.7 ||

candrākṛtiḥ kathamakalpayathāstadānīṃ

vaimānikapraṇayinīvadanāmbujānām |

vikrāntikālavitatena nijena dhāmnā

bālātapaṃ balivimardanapāduke ! tvam || 22.8 ||

lebhe tadāprabhṛti nūnamiyaṃ bhavatyāḥ

kāntyā kaveratanayā kanakāpagātvam |

yāvanmukundapadahemapadāvani ! tvam

punyaṃ vibhūṣitavatī pulinaṃ tadīyam || 22.9 ||

citraṃ sarojanilayāsahitasya śaureḥ

vāsocitāni caraṇāvani ! saṃvidhitsoḥ |

sadyo vikāsamupayānti samādhībhājāṃ

candrātapena tava mānasapaṅkajāni || 22.10 ||

tvayyeva pādamadhiropya navaṃ pravāhaṃ

nāthe padāvani ! niśāmayituṃ pravṛtte |

ātmīyakāñcanarucā bhavatī vidhatte

hemāravindabharitāmiva hemasindhū || 22.11 ||

viharati pulineṣu tvatsakhe raṅganāthe

kanakasariḍiyaṃ te pāduke ! hemadhāmnā |

vahati salilakelīsrastacolāvarodha-

stanakalaśaharidrāpaṅkapiṅgāmavasthām || 22.12 ||

surabhinigamagandhā saumyapadmākarasthā
 kanakakamalinīva prekṣyase pāduke ! tvam |
 bhramara iva sadā tvāṃ prāptanānāvihāraḥ
 śatamakhamañinīlaḥ sevate śārṅgadhanvā || 22.13 ||

kanakaruciravarṇāṃ pāduke ! sahyasindhuh
 śriyamiva mahanīyāṃ sindhurājasya patnī |
 svayamiha savidhasthā saumyajāmātryuktām
 upacarati rasena tvāmapatyābhimānāt || 22.14 ||

anukalamupajīvyā dṛśyase nirjarāṇāṃ
 tripuramathanamaulaḥ śekharatvaṃ dadhāsi |
 pratipadamadhigamya prāptaśṛṅgāsi śaureḥ
 tadapi caraṇarakṣe ! pūrṇacandrākṛtistvam || 22.15 ||

kanakamapi tṛṇaṃ te manvate vītarāgāḥ
 tṛṇamapi kanakaṃ te jānate tvatprakāśaiḥ |
 madhuripupadarakṣe ! yat tvadarthopanītān
 pariṇamayasi haimān devi ! dūrvāṅkurādīn || 22.16 ||

viśuddhimadhigacchati jvalanasaṅgamāt kāñcanam
 vidanti ca jaganti tanna khalu tadviparyasyati |
 kathaṃ kanakapāduke ! kamalalocane sākṣiṇi
 tvayaiva pariśuddhatā hutabhujō'pi jāghaṭyate || 22.17 ||

tārāsaṅgaprathitavibhavāṃ cārujāmbūnadābhāṃ
 tvāmārūḍhastridaśamahitāṃ pāduke ! raṅganāthaḥ |
 sañcāriṇyāṃ suraśikhariṇastasthuṣā mekhalāyāṃ
 dhatte mattadviradapatinā sāmyakakṣyāṃ samīkṣyām || 22.18 ||

kanakarucirā kāvyākhyātā śanaiścaraṇocitā
 śritagurubudhā bhāsvadrūpā dvijādhipasevitā |

vihitavibhavā nityaṃ viṣṇoḥ pade maṇipāduke !

tvamasi mahatī viśveṣāṃ naḥ śubhā grahamaṇḍalī || 22.19 ||

prajvalitapañcahetirhiraṇmayīṃ tvāṃ hiraṇyavilayārhaḥ |

āvahatu jātavedāḥ śriyamiva naḥ pāduke ! nityam || 22.20 ||

|| iti śrīpādukāśahasre kāñcanapaddhatiḥ dvāvīṃśī ||

kavitārkikasīṃhāya kalyāṇaguṇaśāline |

śrīmate veṅkaṭeśāya vedāntagurave namaḥ ||